

دوست و دشمن کو پہچاننے کی ضرورت!



الحمد لله وسلام على عباده الذين اصطفى

امریکہ کو روئے زمین پر کہیں بھی مسلمانوں کا اتحاد و اتفاق اور حکومت و عوام کا باہمی تعلق و اعتماد قطعاً برداشت نہیں، اس لیے مصر، شام، لیبیا، تونس کے علاوہ عراق، افغانستان کے ساتھ ساتھ پاکستان میں بھی حکومت و عوام کو دست و گریباں کرنے، ان کو آپس میں لڑانے، خانہ جنگی کی فضا پیدا کرنے میں ہی ہمیشہ وہ اپنی ناپاک سازشیں اور گھناؤنی کارروائیاں کرتا رہا ہے۔ اس لیے اس نے پاکستانی حکومت اور تحریک طالبان کے درمیان ہونے والے اس امن معاہدے کو سبوتاژ کرنے کے لیے ۲۶ رزدوالحجہ ۱۴۳۴ھ، یکم نومبر ۲۰۱۳ء بروز جمعہ کو ڈرون حملہ کر کے حکیم اللہ محمود کو چھ ساتھیوں سمیت شہید کر دیا ہے۔

حالات اور واقعات بتاتے ہیں کہ امریکہ دنیا بھر میں بالعموم اور اسلامی دنیا میں بالخصوص یہ نہیں چاہتا کہ امن و امان یا سکون و اطمینان ہو، بلکہ وہ یہ چاہتا ہے کہ ہمیشہ مسلمانوں میں انتشار و افتراق رہے، ان میں باہم لڑائی جھگڑے ہوتے رہیں، فتنہ و فساد کی فضا قائم رہے، تاکہ مسلمانوں کی افرادی و مادی قوت و طاقت باہم ٹکرا کر پاش پاش ہو جائے اور اگر کہیں حالات امن و سکون کی طرف جارہے ہوں یا کسی امن معاہدے کی بازگشت سنائی دے تو وہاں خود ہی اپنے لاؤ لٹکر سمیت اُن پر چڑھائی کر دیتا ہے، اس لیے کہ ہمیشہ سے اس کی عادت رہی ہے کہ وہ خود غرض اور لالچی انسان کی طرح اپنی غرض اور ہوس کے حصول کے لیے ایک پلان بناتا ہے، اس کے لیے جھوٹی، من گھڑت باتیں اور کہانیاں گھڑتا ہے، پھر اپنے اہداف اور اغراض کے حصول کے لیے خود بھی اور اپنے ایجنٹوں کو بھی حرکت میں لاتا ہے، جیسا کہ روزنامہ جنگ کے کالم نگار جناب مجاہد منصور نے

اپنے کالم بنام ”۹/۱۱ اینڈ نیورلڈ آرڈر اور پاکستان“ میں لکھا ہے:

”..... ۹/۱۱ اینڈ نیورلڈ آرڈر“ میں نائن لیون اور پرل باربر پر جاپانی حملے میں مماثلت کا جائزہ ۹/۱۱ کے امریکی محققین کی تحقیق اور اٹھائے گئے سوالات کی روشنی میں لیا گیا ہے، جس میں اس تاریخی حقیقت کا پردہ چاک ہوتا ہے کہ امریکی نیول انٹیلی جنس نے امریکہ کے براہ راست جنگ میں کودنے کا جواز پیدا کرنے کے لیے جاپانیوں کو ”قابل یقین“ ذرائع سے یہ جعلی اطلاع پہنچائی کہ امریکہ جاپان پر بڑا حملہ کرنے والا ہے، جس پر جاپان نے ”دشمن کے حملہ سے پہلے حملہ“ کی جنگی حکمت عملی اختیار کرتے ہوئے امریکی بندرگاہ پرل باربر پر حملہ کیا، جس نے امریکہ کو جاپان پر ایٹم بم کی قیامت برپا کرنے کا جواز بھی پیدا کر دیا۔ یہ انکشاف امریکہ کے سرکاری ریکارڈ کی بے نقابی سے ہوا۔ گویا امریکہ جاپان کو اس پوزیشن میں لے آیا کہ وہ امریکہ کو کہے ”آئیل مجھے مار“.....“ (۲۸/رذوالحجہ ۱۴۳۳ھ، ۳ نومبر ۲۰۱۳ء، بروز اتوار، روزنامہ جنگ کراچی)

یہی وجہ تھی کہ امریکہ نے عراق پر چڑھائی کرنے سے پہلے اس کو کویت پر حملے کے لیے اکسایا، جب عراق نے کویت پر چڑھائی کر دی تو کویت کی مدد کے نام پر کویت اور سعودی عرب سے مال بٹورا۔ سعودی عرب میں فوجی ہوائی اڈوں کے نام پر پنچے گاڑ لیے۔ عراق میں کیمیائی مواد کی موجودگی کا جھوٹ بول کر عراق کی اینٹ سے اینٹ بجا دی اور آج تک وہاں دھماکے اور حملے جاری ہیں۔ بالکل اسی طرز پر نائن لیون کا ڈرامہ رچا کر اسامہ بن لادن اور القاعدہ کے نام پر افغانستان پر یلغار کر دی اور آج تک وہاں موجود ہے۔

اسی طرح عراق اور افغانستان کی بربادی کے بعد امریکہ نے چاہا کہ پاکستان پر حملہ کیا جائے، اب اس کے لیے کوئی جواز چاہیے تھا تو اس نے اس وقت حکمرانوں کو باور کرایا کہ ہمارے اور تمہارے متفقہ دشمن اور باغی سرزمین پاکستان کے علاقے جنوبی وزیرستان اور وانا میں چھپے ہوئے ہیں، ان کے خلاف کارروائی کی جائے۔ پاکستان کے ضمیر فروش حاکم پرویز مشرف نے ان عالمی مکاروں اور دغا بازوں کی ہاں میں ہاں ملاتے ہوئے ملکی سالمیت کو داؤ پر لگا کر پاک فوج کے جوانوں کو زبردستی آزاد قبائل میں گھسایا، ان کے گھروں اور دکانوں کو منہدم کرانے کے علاوہ وہاں کے بے گناہ مسلمانوں کا قتل عام کرایا۔

قبائلی علاقے کی تاریخ شاہد ہے کہ انہوں نے کبھی قوت و طاقت اور اسلحے کے زور پر کسی کی غلامی قبول نہیں کی۔ انگریز بہادر پہلے بھی کئی بار ان پر زور آزمائی کر چکا ہے، مگر ہر دفعہ اسے منہ کی

اللہ تو یہ قبول کرتا ہے انہی لوگوں کی جو نادانی سے بری حرکت کر بیٹھے ہیں۔ (قرآن کریم)

کھانی پڑی اور سوائے کف افسوس ملنے کے اسے کچھ ہاتھ نہ آیا۔ اس لیے کہ قبائلی عوام خالص اور یکے مسلمان ہیں۔ انہیں اسلام، قرآن اور اللہ کے دین کے ساتھ جگی محبت ہے۔ وہ ہمیشہ سے چاہتے ہیں کہ پاکستان میں اسلامی نظام کا نفاذ ہو، اس لیے انہوں نے پاکستان بننے وقت اس میں شمولیت اختیار کی تھی۔ پاکستان کے حکمرانوں نے ہمیشہ ان سے جھوٹے وعدے کیے، لیکن اس کے باوجود وہ شروع سے ہی رضا کارانہ طور پر اپنے آپ کو پاکستانی سمجھتے اور کہتے رہے ہیں اور آج بھی وہ پاکستان سے وفاداری کا دم بھرتے ہیں۔

امریکہ نے جب افغانستان پر حملہ کیا اور پاکستانی حکمرانوں نے محض ایک فون کال پر ڈھیر ہو جانے کے بعد امریکہ کا ساتھ دینے کا فیصلہ کیا تو ایک محترم صحافی نے اس وقت لکھا تھا کہ پاکستان کی ڈھال اور دفاعی قوت کے چار ستون ہیں: ایک افغانستان میں اس وقت امیر المؤمنین ملا عمر کی حکومت۔ ۲: آزاد قبائل جو ہمیشہ آزادانہ اور رضا کارانہ طور پر پاکستان کی دفاعی لائن ثابت ہوئے۔ ۳: پاکستان کا مذہبی طبقہ جو ہمیشہ سے پاکستان کی سلامتی اور ملکی بقا کی ضمانت ہے۔ ۴: پاکستان کی مسلح افواج جن کی ملکی سلامتی کے لیے قربانیاں تاریخ کا سنہری حصہ ہیں۔ حکومت امریکی دوستی کے نشے میں انہیں ایک ایک کر کے ڈھا رہی ہے، نتیجہ یہ ہوگا کہ ایک وقت آئے گا پاکستان کے لیے اپنا دفاع بھی مشکل ہو جائے گا۔ لیکن اُس وقت کے حکمرانوں نے کسی کی نہیں سنی، بلکہ اقتدار کی کرسی پر بیٹھ کر نہ صرف یہ کہ ایک ایک کر کے ان ستونوں کو کمزور کیا اور گرایا، بلکہ اس سے بڑھ کر تمام ملکی مفادات کا سودا کیا، اس کی خود مختاری اور سالمیت کو بھی داؤ پر لگا دیا، اس لیے کہ انہوں نے ہی ان اعدائے اسلام کو لاجسٹک سپورٹ مہیا کی، ان کو اپنے اڈے فراہم کیے، اپنے ہی لوگوں کو گرفتار کر کے ان کے حوالہ کیا، ملک کا اسلامی تشخص بگاڑا، ملک کو لاقانونیت اور دہشت گردی کی دلدل میں دھکیلا، ملک کی نظریاتی اور جغرافیائی سرحدوں کو پامال کیا اور اپنے آقاؤں کو ڈرون حملے کرنے کی راہ دکھائی۔

امریکہ کی یہ عادت رہی ہے کہ جب بھی حکومت پاکستان اور آزاد قبائل کے عمائدین کے درمیان کوئی معاہدہ ہونے لگتا ہے تو وہ ان مذاکرات اور اس کے نتیجے میں ہونے والے معاہدہ کو سبوتاژ کرنے کے لیے کوئی نہ کوئی کارروائی کر دیتا ہے، مثلاً:

۱۸ جون ۲۰۰۳ء کو اس وقت جب کہ طالبان کے کمانڈر نیک محمد اور پاکستانی حکام کے مابین شکنجہ امن معاہدہ ہو چکا تھا اور پاک فوج کے ایک افسر نے اس خوشی میں ان کے گلے میں پھولوں کے ہار بھی ڈالے، لیکن امریکہ نے ڈرون حملہ کر کے کمانڈر نیک محمد کو شہید کر دیا اور اس پر جرات یہ کہ پاکستانی حکومت کو مجبور کیا گیا کہ وہ کہے کہ یہ حملہ ہم نے کیا ہے۔ اس جھوٹ کا پول دو سال بعد اس وقت کھلا جب مغربی ذرائع ابلاغ نے تصدیق کی کہ یہ ڈرون حملہ امریکہ نے ہی کیا تھا۔

ان لوگوں کی توبہ قبول نہیں جو عمر بھر توبہ سے کام کرتے رہے اور عین موت کے وقت کہنے لگے کہ میری توبہ! (قرآن کریم)

اسی طرح ۳۰ اکتوبر ۲۰۰۶ء میں مذاکرات کے نتیجے میں تحریک نفاذ شریعت محمدی اور حکومت کے درمیان معاہدہ ہونے والا تھا کہ اسی دن علی الصبح وہاں کے مدرسہ ضیاء العلوم تعلیم القرآن کے معصوم طلبہ پر میزائل حملہ کر کے مدرسہ کی عمارت، اس کے مہتمم سمیت ۸۰ طلبہ کو شہید کر دیا۔ آزاد ذرائع کی اطلاعات کے مطابق یہ حملہ بھی امریکہ نے ہی کیا تھا، لیکن پاکستان کے اس وقت کے حکمرانوں سے کہلوا یا گیا کہ یہ حملہ ہم نے کیا ہے۔

اسی کے تقریباً دس دن بعد ۹ نومبر ۲۰۰۶ء کو وزیر تربیت ۴۳ ر فوجی جوانوں کو ایک خودکش بمبار کے ذریعہ ابدی نیند سلا دیا گیا، تاکہ پاکستانی عوام کو باور کرایا جاسکے کہ دیکھو! یہ فوج کے خلاف اس حملے کا رد عمل ہے، الغرض دونوں طرف سے مسلمانوں کا خون بہایا گیا اور بدنام بھی انہیں ہی کیا گیا۔ پھر ۱۶ اگست ۲۰۰۹ء کو ڈرون حملہ کر کے تحریک طالبان کے سربراہ امیر بیت اللہ محسود کو شہید کیا گیا، جبکہ وہ وزیرستان کے علاقے زنگر میں موجود تھے۔

۱۷ اکتوبر ۲۰۱۰ء کو تحریک طالبان کے ایک راہنما قاری حسین کو بھی ڈرون حملہ کر کے شہید کیا گیا۔ اسی طرح مولوی نذیر کو انگور اڈا کے علاقے میں نشانہ بنایا گیا، جو پاکستانی حکومت کے حامی تصور کیے جاتے تھے، مولوی نذیر کے بھائی حضرت عمر کو بھی اکتوبر ۲۰۱۱ء میں ڈرون حملے میں شہید کیا گیا۔ ۲۹ مئی ۲۰۱۳ء میں تحریک طالبان کے اہم کمانڈر ولی الرحمن کو میران شاہ کے علاقے چشمہ میں ان کے چھ ساتھیوں سمیت نشانہ بنایا گیا۔ اس لیے پاکستان کے وزیر داخلہ جناب چوہدری نثار اس تازہ ترین حملے (جس میں حکیم اللہ محسود کو شہید کیا گیا) کے بعد یہ کہنے پر مجبور ہوئے کہ:

”یہ حکیم اللہ محسود کا قتل نہیں ہے، بلکہ امن کی کوششوں کا قتل ہے۔ یہ چھپ کر امن کے عمل پر گولی چلائی گئی ہے۔ علاقے میں امن کا قتل ہے۔ یہ جنگ ہماری نہیں تھی۔ نیویارک ناو پر حملہ ہوا، اس کے بدلے میں افغانستان پر حملہ کر دیا گیا..... انہوں نے کہا کہ منصب سنبھالنے کے چند ہفتے بعد امریکیوں سے رابطہ ہوا۔ اس حوالے سے امریکی سفیر نے ملاقات کے لیے وقت مانگا تو ان کو بتایا گیا کہ ہمارے ڈرون حملوں پر شدید تحفظات ہیں۔ ہمارا موقف پہنچادیں کہ امن کے لیے ڈرون حملے بند کرادیں، ورنہ حالات مزید خراب ہوں گے۔ امریکی سفیر کو بتایا کہ دل و جان سے طالبان کے لیے مذاکرات کرنا چاہ رہے ہیں، دوسرا کوئی بھی فیصلہ آپ کے کہنے پر نہیں کریں گے۔ ان پر واضح کیا کہ اگر آپ نے تحریک طالبان پاکستان پر کوئی بھی حملہ کیا تو آپ کی رہی سہی ساکھ بھی ختم ہو جائے گی۔ آپ کے ذمہ بات آئے گی کہ آپ امن

نہیں چاہتے ہیں..... قوم کے مستقبل کا یہ مشکل ترین مرحلہ ہے۔ کئی دشمن ہیں، کئی دوست نما دشمن ہیں۔ مذاکرات کے لیے ماحول بنتا ہے تو پاک فوج کے اعلیٰ افسران اور نوجوانوں کو شہید کر دیا جاتا ہے، چرچ پر حملہ ہو جاتا ہے اور دوسری جانب سے ذمہ داری قبول کر لی جاتی ہے۔ انہوں نے کہا کہ جزل کیانی نے انہیں بتایا کہ انہوں نے معمول کی حرکت بھی روک دی ہے، تاکہ امن کی کوششوں کو خطرہ نہ ہو۔ افواج پاکستان اس حد تک امن کے لیے خواہاں ہیں، تاکہ امن کی کوششوں کو زک نہ پہنچے، لیکن اب جب پھر امن کے لیے حالات بہتر ہوئے تو ڈرون حملہ کر دیا گیا..... طالبان کے بھی بے گناہ لوگ مر رہے ہیں۔ مدرسوں میں بزرگ مر رہے ہیں۔ خواتین مر رہی ہیں۔ جن لوگوں کی وجہ سے جنگ شروع کی وہاں امن ہے۔ امریکا میں امن ہے، ہم نے کون سا قصور کیا ہے کہ ہم امن کی کوششیں کریں اور آپ حملے کریں۔ بطور مسلمان جو میں جانتا ہوں امن کی راہ تلاش کرنا افضل ترین کام ہے۔ یہاں بھی لوگ بہت شہید ہوئے، مساجد میں حملوں میں شہادتیں ہوئیں، فوج کے افسران و جوان مارے گئے، لیکن امن کی خاطر صبر سے کام لیا گیا۔ اسلام ظلم کی اجازت نہیں دیتا۔ پاکستان کی سیاسی قیادت اور عوام نے ڈکھ اٹھائے۔ افواج نے درگزر سے کام لیا، عوام نے، ماؤں نے امن کے لیے درگزر سے کام لیا۔ پاکستان نے برداشت کیا، پوری قوم نے برداشت کیا۔“

(۲۸/۳/۱۴۳۳ھ، ۳ نومبر ۲۰۱۳ء، روز اتوار، روزنامہ جنگ کراچی)

قائد جمعیت حضرت مولانا فضل الرحمن دامت برکاتہم کی انتھک محنت اور جہد مسلسل کے نتیجے میں اے پی سی بلائی گئی اور پاکستان کی تمام سیاسی، مذہبی اور دینی جماعتوں کے علاوہ آزاد قبائل کے معززین نے متفقہ طور پر کہا کہ حکومت پاکستان اور تحریک طالبان کے درمیان امن کی خاطر مذاکرات ہوں اور مذاکرات کے لیے کوششیں ہو ہی رہی تھیں کہ امریکہ نے یہ ڈرون حملہ کر دیا۔ پاکستان کی سیاسی جماعتوں کے سربراہوں کے غم و غصے کے علاوہ علمائے کرام نے بھی اس امر کی دہشت گردی اور ظلم و بربریت کے خلاف صدائے احتجاج بلند کرتے ہوئے کہا کہ حکومت نیٹو سپلائی بند کرے، امریکی ڈرون مار گرائے۔ امریکہ پاکستان میں خانہ جنگی چاہتا ہے، حکومت قومی حمیت کے لیے دلیرانہ اقدامات کرے۔ اس کی تفصیل ملاحظہ ہو:

”کراچی (اسٹاف رپورٹر) صدر وفاق المدارس العربیہ پاکستان مولانا سلیم اللہ

خان، مفتی محمد رفیع عثمانی، مولانا ڈاکٹر عبدالرزاق اسکندر، مفتی محمد تقی عثمانی، ڈاکٹر شیر علی شاہ، قاری حنیف جالندھری اور دیگر اکابر علمائے دیوبند نے ایک بیان میں کہا کہ امریکا کی طرف سے پاکستان کی خود مختاری کو پامال کرتے ہوئے ڈرون حملوں کی جو دہشت گردی سا لہا سال سے جاری ہے، جس میں ہزاروں مردوں، عورتوں اور بچوں کو دہشت و بربریت کا نشانہ بنایا گیا ہے، اس کی مذمت تو روز اول سے جاری ہے، لیکن تازہ ترین ڈرون حملہ پاکستان اور اس کے عوام کے خلاف دشمنی کا بدترین مظہر ہے۔ دنیا جانتی ہے کہ حکومت اور تحریک طالبان کے درمیان امن کے مذاکرات شروع ہونے جا رہے تھے اور اس راہ کے بہت سے مرحلے طے کر لیے گئے تھے اور خاص طور سے وزیر داخلہ چوہدری نثار صاحب نے اس مقصد کے لیے جس ثابت قدمی سے کوششیں کیں، وہ قابل تعریف ہیں۔ اس موقع پر جبکہ قوم کو سا لہا سال کی خانہ جنگی سے نجات کی توقعات قائم ہو رہی تھیں، تحریک طالبان کے لیڈر کو نشانہ بنا کر ڈرون حملہ اس بات کی واضح دلیل ہے کہ امریکا ہر قیمت پر پاکستان میں بد امنی اور خانہ جنگی کو فروغ دینا چاہتا ہے۔ اپنے ایک بیان میں انہوں نے کہا کہ وقت آ گیا ہے کہ اب قومی حمیت کے تحت دلیرانہ اقدامات کیے جائیں۔ حکومت پاکستان کا فرض ہے کہ وہ اس شرانگیز اقدام کی زبانی مذمت اور اس پر رسمی احتجاج پراکتفانہ کرے، بلکہ اس کا عملی جواب دیتے ہوئے نیٹو سپلائی بند کرے اور افغانستان میں امریکی جنگ میں امریکا کے ساتھ ہر قسم کا تعاون کھلی طور پر ختم کر کے غیرت مندی کا ثبوت دے اور آئندہ پاکستانی حدود میں کوئی ڈرون داخل ہو تو اُسے گرا دیا جائے۔ اس قسم کے فیصلوں کے لیے قوم اپنے تمام باہمی اختلافات بھلا کر ہر قسم کی قربانی دینے کے لیے تیار ہو جائے۔“

(۲۸/ ذوالحجہ ۱۴۳۳ھ، ۳ نومبر ۲۰۱۳ء، بروز اتوار، روزنامہ جنگ کراچی)

سوویت یونین کا سرخ ریچھ جب جو بن اور عروج پر تھا، اس وقت اس کا راستہ روکنے کے لیے نیٹو افواج وجود میں آئیں تھیں۔ جہاد افغانستان اور مجاہدین کی کامیاب گوریلا کارروائیوں کی برکت سے سوویت یونین ٹکڑے ٹکڑے ہو گیا اور اس کا نشہ خاک میں مل گیا۔ اس کے بعد نیٹو افواج میں شامل ممالک کا اجلاس ہوا اور ایجنڈا یہ تھا کہ جس مقصد کے تحت نیٹو بنا تھا، وہ مقصد حل ہو گیا، اب اس پلیٹ فارم کی ضرورت نہیں رہی، لہذا اس کو ختم کیا جائے۔ اس وقت امریکہ نے کہا کہ: نہیں،

اگر تمہارا بھائی کوئی گناہ کرے اور پھر توبہ کر لے تو اسے معاف کر دو۔ (حضرت عیسیٰ علیہ السلام)

سوویت یونین اگر چٹوٹ چکا ہے، لیکن یہودیت اور عیسائیت کا مقابل اسلام موجود ہے، لہذا اس کا مقابلہ کرنے کے لیے اس پلیٹ فارم کو باقی رکھا جائے۔ اجلاس میں شامل سب ارکان نے اس کی تائید کی۔ اس لیے مدبر اور دانشور حضرات کہتے ہیں کہ نائن الیون کا واقعہ تو بہت بعد میں ہوا، اسلام کو مٹانے اور اس کے مقابلہ کی تیاری کے ناپاک عزائم تو پہلے سے تھے، اس لیے نائن الیون کا ڈرامہ بھی امریکہ کا خود ساختہ ہے، جس کے نتیجہ میں اسلام، اسلامی اقدار اور مسلمانوں کے خلاف لڑی جانے والی یہ جنگ عراق اور افغانستان کی تباہی اور بربادی کے بعد پاکستان میں دھکیل دی گئی، اس لیے پاکستانی عوام کو چاہیے کہ آپس کے تمام اختلافات کو بھلا کر اور انہیں پس پشت ڈال کر اسلام اور پاکستان کے دفاع کے لیے سیسہ پلائی ہوئی دیوار بن جائیں اور حکومت کا بھی فرض بنتا ہے کہ پاکستان میں رہنے والے تمام طبقات کا اعتماد اور تعاون حاصل کرے۔ اپنے دوست اور دشمن میں پہچان پیدا کرے، دشمن کی چالوں کو سمجھے اور خودداری کا مظاہرہ کرتے ہوئے علماء کرام کی ان تجاویز پر عمل کر کے اپنے ہی روٹھے ہوئے ان طالبان بھائیوں کے زخموں پر مرہم رکھے، ان کے جائز مطالبات تسلیم کرے اور اپنے آپ کو فی الفور غیروں کی جنگ سے باہر نکالے۔

خدماتِ جامعہ کا تسلسل

اس سال ستمبر ۲۰۱۳ء کے مہینہ میں بلوچستان کے مغربی علاقے ضلع آواران میں قیامت خیز زلزلہ آیا، جو دنیا کی تاریخ کا ایک شدید ترین زلزلہ شمار کیا گیا۔ اس ہولناک زلزلے نے سینکڑوں لوگوں کے گھر اجاڑ دیئے، بچے یتیم ہوئے اور عورتیں بیوہ ہوئیں۔ جامعہ علوم اسلامیہ علامہ بنوری ٹاؤن کی مجلس شوریٰ نے اس موقع پر بھی صوبہ بلوچستان، ضلع آواران کے اپنے ان مصیبت زدہ بھائیوں کی مدد کا فیصلہ کیا اور اصحابِ خیر کے تعاون سے امدادی کام کا سلسلہ شروع کر دیا۔

سر دست تین سو (۳۰۰) خیموں کا انتظام کیا گیا اور جامعہ کے اساتذہ کا ایک وفد ۳۱ ذوالحجہ ۱۴۳۳ھ مطابق ۳ اکتوبر ۲۰۱۳ء بروز جمعرات کو امدادی سامان لے کر آفت زدہ علاقے میں گیا اور وہاں کے مقامی علماء کی معاونت سے اپنے ہاتھوں امدادی سامان متاثرین زلزلہ میں تقسیم کیا اور اس مصیبت میں اپنے بھائیوں کی ڈھارس بندھائی۔ اس وفد میں حضرت مولانا مفتی محمد عاصم ذکی صاحب، مولانا امداد اللہ صاحب اور مولانا فخر الاسلام صاحب دامت برکاتہم شامل تھے۔

تو بہ بوزے سے خوب ہے، مگر جو انوں سے خوب تر ہے۔ (حضرت ابو بکرؓ)

جامعہ کے وفد کے اراکین نے علاقہ کے حالات اور زلزلہ سے ہونے والے نقصانات کو
پہنچشم خود دیکھا اور واپس آ کر رئیس جامعہ اور انتظامیہ کو آنکھوں دیکھا حال بیان کیا اور وہاں کے جو
حالات سنائے، وہ کافی پریشان کن ہیں:

پورے ضلع آواران کی اکثر آبادی منہدم ہو چکی ہے یا اپنی خستہ حالی کی بنا پر رہنے کے
قابل نہیں ہے۔ بنا بریں لوگ کھلے آسمان تلے رہنے پر مجبور ہیں اور متاثرین کی ایک بڑی تعداد ایسی
ہے جو ابھی تک امداد سے محروم ہے، جس کی وجہ بظاہر امن و امان کی محدود صورت حال بیان کی
جاتی ہے، جبکہ صورت حال ایسی بھی نہیں کہ امدادی سامان متاثرین تک نہ پہنچ سکے۔ شاید لوگوں نے
بھی میڈیا کی باتوں سے متاثر ہو کر ان متاثرین کی امداد سے ہاتھ روک لیا ہے۔ حقیقت یہ ہے کہ
میڈیا نے زلزلہ زدگان کی امداد اور تعاون کے بارے میں اپنی ذمہ داری اس انداز سے پوری نہیں
کی جس انداز سے اسے کرنی چاہیے تھی۔

مذکورہ علاقوں میں آواران تک کافی امداد پہنچی تھی، مگر آگے مشکلی علاقہ (جو کہ سب سے
زیادہ متاثر تھا) وہاں لوگ جانے سے کترار ہے تھے۔ خاص طور پر مشکلی کا شہر، گجر اور نوک جو اور
جمہری جیسے علاقہ میں شاید ایک گھر بھی صحیح سالم حالت میں نہیں بچا۔

جامعہ کا ایک اور وفد عنقریب تین ہزار کبل، مساجد اور لوگوں کے رہنے کے لیے خیمے اور
دیگر سامان لے کر متاثرہ علاقوں کی طرف روانہ ہوگا۔ زلزلہ زدگان کی امداد کا یہ سلسلہ آگے بھی
جاری رہے گا، ان شاء اللہ! جس میں مساجد و مدارس کا دوبارہ قیام اور گھروں کی تعمیر کا ایک جامع
منصوبہ بھی زیر غور ہے۔

صاحب خیر اور صاحب ثروت حضرات جو اپنی امداد محفوظ راستے اور محفوظ ہاتھوں سے
اپنے ان متاثرہ بھائیوں تک پہنچانا چاہیں، وہ جامعہ علوم اسلامیہ علامہ بنوری ٹاؤن کے ذمہ داران
حضرات سے رجوع فرمائیں۔

اللہ تبارک و تعالیٰ ان متاثرہ بھائیوں کی مشکلات کو دور فرمائیں اور ان سے تعاون کرنے
والے حضرات کو اللہ تبارک و تعالیٰ دونوں جہانوں کی فلاح و مسرت سے مالا مال فرمائیں، آمین۔

وصلی اللہ تعالیٰ علی خیر خلقہ سیدنا محمد وعلی آلہ وصحبہ أجمعین